

आकाशवाणी, भोपाल

दोपहर समाचार

मुख्यमंत्री- मऊगंज

मुख्यमंत्री डॉ. मोहन यादव आज मऊगंज में संयुक्त जिला कार्यालय का शिलान्यास करेंगे। इसके साथ ही वे 241 करोड़ 33 लाख रुपये लागत के विभिन्न विकास कार्यों का लोकार्पण और भूमिपूजन करेंगे। मुख्यमंत्री प्रवास के दौरान बहुती प्रपात का अवलोकन करेंगे और देवतालाब स्थित शिव मंदिर में पूजा-अर्चना भी करेंगे। इसके साथ ही मुख्यमंत्री देवतालाब स्टेडियम में आयोजित मुख्य कार्यक्रम में वे विभिन्न योजनाओं के अंतर्गत हितलाभ का वितरण करेंगे। कार्यक्रम में उप मुख्यमंत्री राजेन्द्र शुक्ल, सहित अन्य जनप्रतिनिधि मौजूद रहेंगे।

जीएसटी-चिकित्सा क्षेत्र

वस्तु और सेवा कर यानी जीएसटी की दरों में हाल ही में किए गए सुधार इस महीने की बाईस तारीख से लागू होगी। नई जीएसटी दरों का चिकित्सा क्षेत्र पर भी अनुकूल प्रभाव पड़ने की संभावना है। शल्य चिकित्सा, दंत चिकित्सा और पशु चिकित्सा सहित सभी चिकित्सा उपकरणों पर जीएसटी की दरें घटाकर पांच प्रतिशत कर दी गई हैं। पट्टियों, डायग्रॉस्टिक किट, ग्लूकोमीटर और अन्य आवश्यक चिकित्सा उपकरणों पर भी जीएसटी दर 12 प्रतिशत से घटाकर 5 प्रतिशत कर दी गई है। इसके अलावा, 33 जीवन रक्षक दवाओं पर कोई जीएसटी लागू नहीं होगा। कैंसर और गंभीर बीमारियों से जुड़ी तीन महत्वपूर्ण दवाओं को भी जीएसटी से मुक्त रखा गया है।

छत्तीसगढ़ में अतिवृष्टि

मध्यप्रदेश की ओर से छत्तीसगढ़ में आई बाढ़ से जन-धन की हुई क्षति के लिए 5 करोड़ की राशि एवं आवश्यक राहत सामग्री भेजी जा रही है। मुख्यमंत्री ने मीडिया से कहा कि इस आपदा की घड़ी में मध्यप्रदेश, छत्तीसगढ़ के साथ दृढ़ता से खड़ा है और आवश्यकता पड़ने पर हरसंभव सहयोग प्रदान करेगा।

ब्लड मून

आज मध्यरात्रि खगोल विज्ञान प्रेमियों के लिए आसमान में एक अनोखा दृश्य नजर आएगा। सन् 2022 के बाद सबसे लंबी अवधि का चंद्रग्रहण आज की रात लगने जा रहा है। इस दौरान चंद्रमा तामिया लाल दिखाई देगा, जिसे वैज्ञानिक भाषा में “ब्लड मून” कहा जाता है। यह खगोलीय घटना भारत सहित ऑस्ट्रेलिया, एशिया, अफ्रीका और यूरोप के अधिकांश हिस्सों में दिखाई देगी। अनुमान है कि विश्व की लगभग 85 प्रतिशत आबादी इस अद्भुत नजारे को देख पाएगी।

फिट इंडिया: संडे ऑन साइकिल

केंद्रीय युवा कार्यक्रम और खेल मंत्री मनसुख मांडविया ने आज भारतीय रेलवे के सहयोग से आयोजित “फिट इंडिया: संडे ऑन साइकिल” कार्यक्रम में भाग लिया। इस वर्ष का आयोजन “गर्व से स्वदेशी” थीम पर आधारित रहा। कार्यक्रम को संबोधित करते हुए मंत्री मांडविया ने कहा कि संडे ऑन साइकिल अब एक जनआंदोलन बन चुका है। साथ ही उन्होंने यह जानकारी भी दी कि साइकिल पर जीएसटी को 18 प्रतिशत से घटाकर 5 प्रतिशत कर दिया गया है, जिससे आम नागरिकों को सीधा लाभ मिलेगा। फिटनेस और स्वदेशी को बढ़ावा देने के उद्देश्य से इस अभियान में 50 से अधिक सांसदों ने भी भाग लिया और आम लोगों तक स्वदेशी का संदेश पहुँचाया।

मौसम

प्रदेश में कल खासकर इंदौर और उज्जैन संभागों में भारी बारिश दर्ज की गई। राजधानी भोपाल में भदभदा डैम के अपनी पूर्ण क्षमता तक भर जाने पर उसके गेट खोल दिए गए। इंदौर जिले में पिछले 24 घंटों के दौरान भारी वर्षा दर्ज की गई। मौसम विभाग ने 16 जिलों में भारी बारिश की चेतावनी जारी की है। इनमें से अलीराजपुर, झाबुआ, धार और रतलाम जिलों में अत्यधिक बारिश का ऑरेंज अलर्ट जारी किया गया है। वहीं रायसेन, उज्जैन, इंदौर, खंडवा, धार और राजगढ़ जिलों में भारी बारिश की संभावना जताई गई है।

खेल

एशिया कप पुरुष हॉकी चैंपियनशिप में भारत फाइनल में पहुँच गया है। बिहार के राजगीर में कल खेले गए अंतिम सुपर-फोर मुकाबले में भारत ने चीन को सात शून्य से पराजित किया। फाइनल मुकाबला आज शाम सात बजकर तीस मिनट पर भारत और दक्षिण कोरिया के बीच खेला जाएगा।

वहीं लिवर पूल में विश्व मुक्केबाजी चैंपियनशिप में भारत की निकहत ज़रीन दूसरे दौर में पहुंच गई हैं। महिलाओं के 51 किलो ग्राम वर्ग में निकहत ने अमरीका की जेनिफर लोज़ानो को हराकर शानदार जीत हासिल की।

समाचार संक्षेप में

पूर्वजों के प्रति सम्मान और श्रद्धा का प्रतीक सोलह दिवसीय श्राद्ध पक्ष आज से शुरू हो गया है। श्रद्धालु इन दिनों पवित्र नदियों और जलाशयों में स्नान कर अपने पूर्वजों की आत्मशांति के लिये प्रार्थना, तर्पण, और दान करते हैं। इस अवसर पर जबलपुर, नर्मदापुरम, अगरमालवा सहित प्रदेशभर में श्रद्धालु बड़ी संख्या में जलाशयों पर पहुंच रहे हैं।

कान्हा टायगर रिजर्व में हाथी रिजुविनेशन कैंप का समापन हुआ। यह कैंप 31 अगस्त से 6 सितंबर तक लगाया गया था।

केन्द्र सरकार ने कहा- जीएसटी में बड़े स्तर पर सुधारों से सहकारी क्षेत्र को मज़बूती मिलेगी, सहकारी उत्पाद प्रतिस्पर्धी बनेंगे और माँग बढ़ेगी।

.....